



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum l-Erbgħa, 19 ta' Frar, 2025

Kawża Nru. 3

Rik. Nru. 34/2024 ISB

**35°14° Capital SCC p.l.c (C 105417) li
qed taġixxi għan-nom ta' Cell Couros**

VS

Reġistratur tal-Kumpaniji

Il-Qorti,

Rat ir-rikors tas-soċjeta' 35°14° Capital SCC p.l.c, intavolat fit-3 ta' April 2024, li permezz tiegħu hija talbet lil-Qorti sabiex:-

- i. Tordna li l-isem tas-soċjetà L'Orafo Limited bin-numru tar-reġistrazzjoni C 20443 li gie mħassar minn fuq ir-Reġistru b'effett mis-7 ta' Marzu 2021jerga' jidhol fir-Reġistru tal-*

Kumpaniji miżmum mill-intimat ai termini tal-artikolu 325 (4) tal-Kap. 386 tal-Liġijiet ta' Malta;

- ii. Tordna li r-Registru tal-Qrati jikkonsenja lir-Registratur intimat għar-registrazzjoni kopja uffiċjali ta' l-Ordni Mogħtija fuq it-talba preċedenti;*
- iii. Tagħti dawk id-direzzjoni u Tagħmel dawk il-provvedimenti l-jidhrilha xierqa u opportuni biex is-soċjetà L'Orafo Limited u l-persuni l-oħra kollha jitqiegħdu fl-istess posizzjoni kemm jista' jkun viċin daqs li kieku l-isem tal-istess kumpanija qatt ma gie mħassar minn fuq ir-Registru;*
- iv. Tordna lir-Registratur tal-Kumpaniji intimat jippubblika avviż fil-Gazetta tal-Gvern u fuq il-website miżmuma mill-istess registratur intimat u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalmemt f'Malta;*
- v. Tordna lir-Registratur tal-Kumpaniji intimat idanħal l-isem ta' L'Orafo Limited fir-registru minnu miżmum skont il-Liġi.*

U dan wara li ppermettiet:

- 1. Illi permezz tal-kuntratt ta' kostituzzjoni ta' debitu fl-atti tan-Nutar Dr John Gambin datat it-13 ta' Marzu 2009 (kopja ta' liema qiegħda tiġi hawn annessa u mmarkata bħala 'Dok A'), is-soċjeta' L'Orafo Limited (C 20443) ikkostitwiet ruħha bħala debitor, ċerta u likwida tas-soċjeta' Bank of Valletta plc (C 2833) fl-ammont ta' erba' mija, wieħed u erbgħin elf, tlett mija, wieħed u tmenin Euro (€441,381);*
- 2. Illi b'effett mit-18 ta' Diċembru 2023, id-drittijiet naxxenti mill-kuntratt surreferit u d-debitu relattiv gie assenjat u ċedut a favur tas-soċjeta' mittenti mill-Bank of Valletta plc (C 2833), u dan skont il-provvedimenti tal-Kapitolu 484 tal-Liġijiet ta' Malta (kopja tal-ittra indirizzata lid-debitor qiegħda tiġi hawn anness u mmarkata 'Dok B');*
- 3. Illi permezz tal-avviż maħruġ mir-registru tal-kumpaniji u b'effett mis-7 ta' Marzu 2021, isem tas-soċjetà L'Orafo Limited (C 20443) gie imħassar minn fuq ir-registru tal-kumpaniji (kopja tal-estratt mis-sit elettronika tal-MBR qiegħda tiġi hawn anness u mmarkata 'Dok C');*

4. Illi s-soċjeta' esponenti hija kreditriċi tas-soċjeta' L'Orafo Limited (C 20443) liema kreditu sat-2 t'April 2024 jammonta għas-somma totali ta' tmien mija u sitt elef, sitt mija, u sbatax-il Euro u erba' u disgħin ċenteżmu (€806,617.94), u dan kif jirriżulta mir-rendikont relattiv (kopja ta' liema qegħdin jiġu hawn annessi u mmarkati bħala '**Dok D**');

Rat **id-dokumenti** ppreżentati mar-rikors (fol 5 sa fol 16).

Rat **id-digriet** tagħha tat-8 ta' April 2024 minn fejn jirriżulta illi r-rikors kien appuntat għas-smiġ għall-udjenza tas-27 ta' Mejju 2024 fid-9:30 a.m., u fejn kienet ordnata n-notifika tar-rikors lir-Reġistratur tal-Kumpaniji b'għoxrin jum żmien għar-risposta.

Rat illi r-Reġistratur tal-Kumpaniji kien notifikat fil-15 ta' April 2024 (ara tergo ta' fol 18).

Rat illi fis-6 ta' Mejju 2024, ir-**Reġistratur tal-Kumpaniji** intimat ippreżenta **ir-risposta** tiegħu (fol 20), li permezz tagħha, huwa sostna:

Illi l-kumpanija L'Orafo Limited (C 20443) kienet ġiet registrata fuq ir-Reġistru tal-Kumpaniji ("Reġistru"), fis-7 t'Awwissu 1996;

Illi fiż-żmien li damet fuq ir-Reġistru, il-kumpanija naqset mill-obbligi tagħha illi tibgħat kontijiet u prospetti annwali lir-Reġistratur għar-reġistrazzjoni ai termini tal-Att dwar il-Kumpaniji;

Illi tali nuqqas kien raġuni biżżejjed sabiex l-esponenti Reġistratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Reġistratur proċediet sabiex tikteb lill-kumpanija sabiex tavża illi l-isem tal-istess kumpanija kien ser jiġi mħassar minn fuq ir-Reġistru kemm il-darba ma tintweriex raġuni sabiex dan ma jseħh;

Illi r-Reġistratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Reġistratur) fuq l-indirizz registrat tagħha L'Orafo Limited, Sandro Azzopardi Gioielleria, 243A, Tower Road, Sliema SLM 05, Malta, datata, nhar il-5 ta' Novembru 2020;

Illi t-tieni avviż gie mibgħut permezz ta' ittra oħra lill-kumpanija fuq l-istess indirizz registrat, fis-7 ta' Diċembru 2020. Illi l-kumpanija kienet ilha mingħajr direttur mill-24 ta' Mejju 2011;

Illi f'dawn l-ittri l-kumpanija giet infurmata illi la darba kienet ilha snin tongos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar u t-tieni ittra fi żmien tliet xhur, ir-Registratur kienet se jkompli bil-proċess ta' tħassir tal-isem tal-kumpanija;

Illi fis-7 ta' Diċembru 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi s-soċjeta rikorrenti qatt ma oġġezzjonat għal tali proċess matul il-perjodu ta' tliet xhur provdut mir-Registratur għal-ġid ta' kull min seta' qatt kellu interess jagħmel dan;

Illi fil-frattemp ir- Registratur qatt ma rċieviet l-ebda tip ta' risposta jew dokumenti pendenti mingħand il-kumpanija u għaldaqstant fit-8 ta' Marzu 2021, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn gie avżat illi l-isem tal-kumpanija in kwistjoni kien gie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi fil-każ odjern, is-soċjeta' L'Orafo Limited ikkostitwiet ruħha debitorċi ċerta u likwida tas-soċjeta' Bank of Valletta plc (C 2833), permezz ta' kostituzzjoni ta' debitu fl-atti tan-Nutar Dr John Gambin, datat it-13 ta' Marzu 2009. Illi d-drittijiet naxxenti mill-kuntratt surreferit u d-debitu relattiv gie assenjat u ċedut a favur is-soċjeta' rikorrenti mill-Bank of Valletta plc (C 2833);

Illi għalhekk, is-soċjeta' rikorrenti qiegħda tibbaża t-talba tagħha sabiex l-isem tal-kumpanija jerga' jitqiegħed fuq ir-Registru bħala kreditorċi ai termini tas-subartikolu 4 tal-artikolu 325 tal-Att. Dan tal-aħħar jipprovdi illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartikolu 6 tal-istess artikolu jipprovdi illi, minkejja illi l-isem tal-kumpanija jkun tħassar minn fuq ir-Registru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Registru;

Illi r-Reġistratur japprezza illi meta f'każ b'hal dan, ikun kreditur illi jkun qiegħed jitlob lil dina l-Onorabbli Qorti illi l-isem jerġa' jitpoġġa lura fuq ir-Reġistru, dina l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerġa' jitpoġġa fuq ir-Reġistru sempliċement għall-benefiċċju tal-kreditur. Ir-Reġistratur tixtieq umilment tissolleva, illi f'haġna każijiet b'hal dan tal-lum, il-kreditur jagħzel li jagħmel rikors il-Qorti sabiex jerġa' jitqiegħed lura fuq ir-Reġistru l-isem tal-kumpanija anke jekk ikun jaf li l-kumpanija ma jkollha ebda assi;

Illi filwaqt illi r-Reġistratur tixtieq illi jekk il-kumpanija terġa' titpoġġa fuq ir-Reġistru, tali kumpanija għandha taġġorna d-dokumentazzjoni meħtieġa (inkluż il-prospetti annwali u l-kontijiet annwali) u dan ukoll sabiex jiġi salvagwardjat l-interessi tat-terzi persuni;

*Illi r-Reġistratur hija kreditriċi ta' din il-kumpanija hija stess u għaldaqstant hija għandha tiġi m'haġsa il-penali dovuti fuq nuqqas ta' reġistrazzjoni ta' prospetti annwali u kontijiet annwali li jammontaw għal eluf ta' ewro, filwaqt li l-pagament dovut fuq reġistrazzjonijiet ta' prospetti annwali li baqgħu pendenti jammonta għal **EUR 9,326.11**;*

Illi għaldaqstant ir-Reġistratur qiegħda umilment tissolleva illi qiegħda tħalli f'idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidhol lura fuq ir-Reġistru. Ir-Reġistratur m'għandiex oġġezzjoni għal dan u għalhekk lesta li toqgħod għal kull direzzjoni u provediment li l-Qorti jidrilha xierqa u opportun sabiex ir-rikorrenti tkun fil-pożizzjoni illi teżercita kwalunkwe drittijiet spettanti lilha b'haġla kreditriċi tal-kumpanija msemmija. Filwaqt illi r-Reġistratur ma tispiċċax b'kumpaniji li m'humix in regola mal-Att fuq ir-Reġistru għal zmien indefinit.

Rat in-nota tas-soċjeta' rikorrenti tas-17 ta' Mejju 2024 (fol 41) u li permezz tagħha pprezentat affidavit ta' **Anthony Xuereb** u tal-**Avukat Dr Jean Carl Farrugia**, b'dokumenti annessi (fol 42 sa fol 48).

Rat illi fl-udjenza tas-27 ta' Mejju 2024 dehret l-Avukat Francesca Micallef għas-soċjeta' rikorrenti u dehret l-Avukat Claudette Fenech għar-Reġistratur intimat. Rat ukoll id-dikjarazzjoni tad-difensur tas-soċjeta' rikorrenti li ma kellhiex aktar provi x'tipproduċi.

Rat illi fl-udjenza tal-20 ta' Novembru, id-difensur tar-Registratur intimat iddikjarat li ma kellhiex provi x'tipproduci.

Rat ukoll illi fl-udjenza tal-20 ta' Novembru 2024, bi qbil bejn id-difensuri tal-partijiet, il-kawża tħalliet għal-lum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, tgħid li b'effett mis-7 ta' Marzu 2021, l-isem tas-soċjeta' **L'Orafo Limited (C 20443)** giet mħassra minn fuq ir-Registru tal-Kumpaniji u hi għandha nteress bħala kreditriċi li l-kumpanija tiġi ravnivata.

Tispjega illi permezz ta' kostituzzjoni ta' debitu fl-atti tan-Nutar Dr John Gambin datat 13 ta' Marzu 2009, is-soċjeta' *msemmija* ikkostitwiet ruħha bħala debitor, ċerta u likwida tal-Bank of Valletta plc fl-ammont ta' erba' mija u wieħed u erbghin elf, tliet mija u wieħed u tmenin Ewro (€441,381).

Tispjega li b'effett mit-18 ta' Diċembru 2023, id-drittijiet naxxenti mill-kuntratti msemmija u d-debiti relattivi ġew assenjata lis-soċjeta' rikorrenti.

In vista tal-fatt li s-soċjeta' *de quo* giet mħassra minn fuq ir-registru, is-soċjeta' rikorrenti tħossha aggravata b'dan il-fatt u għandha kull interess li l-isem jerga' jidh'ol fir-registru stante li sa llum l-istess soċjeta' *de quo* hija debitor tas-soċjeta' rikorrenti f'ammont li jeċċedi tmien mitt elf Ewro (€800,000).

Fl-affidavit tiegħu **Anthony Xuereb** jgħid li jaħdem fil-kariga ta' *Senior Manager* fi h'dan ir-*Recoveries Department Remediation Section* mas-soċjeta' Bank of Valletta plc.

Jispjega li qabel it-trasferiment li seħħ bejn is-soċjeta' rikorrenti u l-Bank hu kien responsabbli għall-irkupru tal-Bank tal-ammont dovut mis-soċjeta' *de quo*, liema ammont oriġina minn tliet (3) kuntratti lkoll fl-atti tan-Nutar Dr John Gambin, u liema kreditu kien ġie assigurat permezz ta' numru ta' *pledges* favur il-Bank fuq numru ta' artikoli tad-deheb.

Jispjega li permezz ta' kuntrat ta' kostituzzjoni ta' debitu fl-atti tan-Nutar Dr John Gambin datat it-13 ta' Marzu 2009, is-soċjeta' *de quo* ikkostitwiet

ruħha bħala debitor ċerta, likwida u vera tal-Bank fl-ammont ta' erba' mija u wieħed u erbghin elf, tliet mija u wieħed u tmenin Ewro (€441,381).

Isostni li fis-7 ta' Settembru 2011, il-Bank kien interpella lis-soċjeta' *de quo* għall-ħlas ai termini tal-artikolu 256(2) tal-Kap 12 tal-Liġijiet ta' Malta sabiex jrendi eżegwibbli l-kostituzzjoni ta' debitu msemmiha. Jgħid li sa dakinhar l-ammont dovut kien jammonta għal ħames mija u ħamsa u għoxrin elf, tmien mija u sebgħa u erbghin Ewro u tmenin ċenteżmu (€525,847.80).

Jispjega li sa dakinhar li seħħ it-trasferiment l-ammont dovut mis-soċjeta' *de quo* kien ta' sitt mija u tmienja u disghin elf, tmien mija u tmintax-il Ewro u sitta u sebgħin ċenteżmu (€698,818.76).

Fl-affidavit tiegħu, **Dr Jean Carl Farrugia** jgħid li hu jokkupa l-kariga ta' direttur tas-soċjeta' rikorrenti.

Jgħid li permezz ta' kuntratt privata datat 18 ta' Diċembru 2023, is-soċjeta' rikorrenti akkwistat portafol ta' *non-performing loans* mingħand il-Bank of Valletta fosthom l-ammont dovut mis-soċjeta' L'Orafo Limited, liema ammont oriġina minn tliet (3) kuntratti lkoll fl-atti tan-Nutar Dr John Gambin, u liema kreditu kien ġie assigurat permezz ta' numru ta' *pledges* favur il-Bank fuq numru ta' artikoli tad-deheb.

Jispjega li permezz ta' kuntrat ta' kostituzzjoni ta' debitu fl-atti tan-Nutar Dr John Gambin datat it-13 ta' Marzu 2009 is-soċjeta' *de quo* ikkostitwiet ruħha bħala debitor ċerta, likwida u vera tal-Bank fl-ammont ta' erba' mija u wieħed u erbghin elf, tliet mija u wieħed u tmenin Ewro (€441,381) u għalhekk is-soċjeta' rikorrenti għandha titolu eżekuttiv fil-konfront tas-soċjeta' *de quo*.

Isostni li sat-2 t'April 2024 is-somma dovuta kienet tammonta għal tmien mija u sitt elef, sitt mija u sbatax-il Ewro u erbgha u disghin ċenteżmu (€806,617.94).

Isostni li huwa għalhekk li s-soċjeta' rikorrenti għandha interess li s-soċjeta' *de quo* terġa' tiddaħħal fir-reġistru.

In sosten tal-provi tagħha, s-soċjeta' rikorrenti ppreżentat numru ta' dokumenti, fosthom il-kuntratti fuq deskritti.

Ikkunsidrat ulterjorment:

Illi l-intimat Registratur jsostni illi kellu kull raġuni valida fil-liġi biex jikkancella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jhalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Registratur intimat jirrimarka illi jekk kemm-il darba l-isem tal-kumpanija jidhol lura fir-reġistru, ir-Registratur m'għandux jispiċċa b'kumpaniji li m'humienx in regola mal-Att fuq ir-Reġistru għal żmien indefinit.

L-Art. 325(4) tal-KAP 386 tal-Liġijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Reġistru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu l-ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-reġistru, tordna li dak l-isem jerġa' jidhol fir-reġistru, u mal-konsenja ta' kopja uffiċjali tal-ordni mir-Registratur tal-Qorti lir-Registratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidhol fir-reġistru.

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħħiet minn fuq ir-Reġistru tal-Kumpaniji terġa' ssib postha fuqu ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpanija L'Orafo Limited (C 20443) ġiet ikkancellata minn fuq ir-Reġistru.

Mill-atti jidher ċar illi s-soċjeta' rikorrenti għandha dejn garantit mis-soċjeta' *de quo*. Illi filwaqt illi l-intimat Reġistratur għandu raġun josserva illi jekk kemm-il darba l-kumpanija terġa' titpoġġa fuq ir-Reġistru ai termini tal-Artiklu 325(4) xorta ser jissusistu l-fatturi li wasslu sabiex ir-Reġistratur neħħa l-kumpanija minn fuq ir-Reġistru – b'danakollu kull każ storja u fil-każ odjern, is-soċjeta' rikorrenti indikat li l-kumpanija fil-fatt għad hemm il-bżonn li tibqa' attiva sabiex is-soċjeta' rikorrenti tkun tista' tenforza d-drittijiet tagħha fil-konfront tagħha.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Reġistratur intimat kellu kull raġun illi jikkancella isem il-kumpanija L'Orafo Limited (C 20443) minn fuq ir-Reġistru, pero` s-soċjeta' rikorrenti għandha interess u jinsab sodisfatt dak li trid il-liġi biex hija jitlob b'suċċess ir-ri-integrazzjoni tal-kumpanija msemmija lura fuq ir-Reġistru.

GĦALDAQSTANT, fid-dawl tal-provvedimenti tal-KAP 386 hawn fuq ċitati u fid-dawl ta' dak hawn fuq kkunsidrat, il-Qorti jidhrilha illi għandha tilqa' t-talbiet tas-soċjeta' rikorrent u dana billi:

1. **Fl-ewwel lok**, tordna lir-Reġistratur tal-Kumpaniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerġa' jdaħħal l-isem ta' **L'Orafo Limited (C 20443)** fuq ir-Reġistru tal-Kumpaniji, biex b'hekk titqies illi kompliet bl-eżistenza tagħha daqs li kieku isimha ma kienx tħassar minn fuq ir-Reġistru.
2. **Fit-tieni lok** tordna lir-Reġistratur tal-Kumpaniji sabiex iwettaq dawk il-pubblikazzjonijiet kollha meħtieġa ai termini tal-liġi relattiva għal tali inserzjoni mill-ġdid tal-kumpanija msemmija fir-Reġistru tal-Kumpaniji.
3. **Fit-tielet lok**, tordna, illi l-isem ta' **L'Orafo Limited (C 20443)** jitpoġġa lura fuq tali Reġistru tal-Kumpaniji għall-perjodu ta' ħames (5) snin, b'dan illi s-soċjeta' rikorrenti hija mistenniha illi tinizzjala, ssegwi u wieħed jispera tiffinalizza kwalunkwe proċeduri neċessarji sabiex tikseb u tenforza kwalsiasi drittijiet kontra l-istess soċjeta' msemmija fiż-żmien hawnhekk konċess.
4. **Fil-raba' lok**, tordna illi l-ispejjeż ta' din il-proċedura u kif ukoll kwasliasi spejjes illi jista' jinkorri ir-Reġistratur intimat sabiex jirrestitwixxi isem il-kumpanija **L'Orafo Limited (C 20443)** fuq ir-Reġistru tal-kumpaniji

u konsegwentament jerġa' jiġi kkanċellat l-istess isem kif hawn fuq
deċiż, jkunu a karigu tas-soċjeta' rikorrenti.

Ian Spiteri Bailey
Onor. Imħallef

Amanda Cassar
Deputat Registratur